



## PM-Mann Ki Baat

प्रधानमंत्री नरेन्द्र मोदी होर अज्ज आकाशवाणी पर “मन का बात” कार्यक्रम च देश-विदेश दे लोकें कन्नै अपने बचार सांझे कीते। एह इस प्रोग्राम दी 112मीं किशत ते मोदी हुंदे लगातार त्रीह बारी प्रधानमंत्री दा कार्यभार सांभने मगरा दूई किशत ही। पैरिस ओलंपिक बारे गल्ल करदे होई प्रधानमंत्री होरें देशवासिएं गी देश दा प्रतिनिधत्व करने आले भारतीय खडारिएं दा उत्साह बधाने लेई गलाया। प्रधानमंत्री होरें अंतर्राष्ट्रीय गणित ओलंपियाड च भारतीय छात्रें दे उत्कृष्ट प्रदर्शन दी बी सराहना कीती ते एहदे च हिस्सा लैने आले प्रतिभागिएं कन्नै बी चर्चा कीती। मोदी होरें असम दे चराइदेव मैदान दा यूनेस्को दी विश्व धरोहर थाहरें च शामिल कीते जाने उप्पर बी गर्व व्यक्त कीता। हथखड्डी उद्योग बारे गल्ल करदे होई मोदी होरें हरियाणा दे रौहत्तक जिले दी उनें 250 महिलाएं दी सराहना कीती, जिनें आप सहायता समूह उन्नति कन्नै जुड़ियै कपड़ें पर रंगें दा जादू चलाया ऐ। अगले म्हीने 7 अगस्त गी राष्ट्रीय हथखड्डी दिवस मनाया जाग ते प्रधानमंत्री होरें इस गल्ल उप्पर खुशी जाहर कीती जे देश दे बक्ख-बक्ख हिस्सें दे कारीगिर हथखड्डी उद्योग गी लोकप्रिय बनाने च रुज्जे दे न, होर दुइएं गल्लें दे इलावा प्रधानमंत्री होरें जम्मू दे कानी शाल दा बी जिक्र कीता। नशीले पद्धार्थे दे खतरे दी चुनौती दा जिक्र करदे होई प्रधानमंत्री होरें गलाया जे सरकार नै नशीले पद्धार्थे दे दुरुप्योग थमां निबड़ने लेई “मानस” नां दी पैहलकदमी दी शुरूआत कीती ऐ। मानस हैल्पलाइन पोर्टल हाल च गै शुरू कीती गेई ह ते एहदा टोल फ्री नंबर 1933 बी जारी कीता गेदा ऐ। प्रधानमंत्री होरें श्रोताएं गी 15 अगस्त गी “हर घर तिरंगा” अभियान च हिस्सा लैने ते तिरंगे कन्नै अपनी सैल्फी हर घर तिरंगा डॉट कॉम उप्पर अपलोड करने लेई बी गलाया। प्रधानमंत्री होरें सवतंत्रता दिवस शा पैहले लोकें गी My Gov जां नमो ऐप उप्पर अपने सुझाह देने लेई गलाया ते आखेआ जे ओह राष्ट्र दे नां अपने संबोधन च मते शा मते सुझाएं गी शामिल करने दी कोशश जरूर करगंन।



## Jaishankar-Japan

विदेश मंत्री डॉ. एस.जयशंकर होर जापान दे अपने दऊ दिनें दे दौरे पर टोक्यो पुज्जी गे न। जापान च भारत दे अम्बैस्डर सिबी जॉर्ज होरें विदेश मंत्री हुंदा पुज्जने पर सुआगत कीता। जापान दे अपने हमरूतबा हुंदे साददे पर डॉ. जयशंकर होर क्वाड दी मीटिंग च हिस्सा लैंगन। बैठक च भारत, जापान, अमरीका ते आस्ट्रेलिया दे विदेश मंत्री, पिछले ब'रे सितम्बर च न्यूयार्क च लग्गी दी बैठक च होए दे बचार बमर्श गल्लबात करगंन ते हिंद प्रशांत खेत्तर च हाल दी तरक्की दे कन्नो कन्नी कवाड दी तरफा पैहलकदमिं ते उंदे कार्यदल आस्सेआ हासल प्रगति दी समीक्षा कीती जाग। डॉ. जयशंकर होरें इडोगावा दे फ्रीडम प्लाजा च महातमा गांधी हुंदी मूर्ति परा पर्दा गोआडेआ। अपने संबोधन च विदेश मंत्री होरें गलाया जे अज्ज दे समें च जित्थें विश्व च इनें मते संघर्षे दा सामना करा'रदा ऐ। महात्मा गांधी हुंदी शिक्षा जे समाधान युद्ध दे मैदान शा नेई औंदे ते कोई युग युद्ध दा युग नेई होना लोडचदा।

<><><><><><>

## Amarnath Yatra

श्री अमरनाथ यात्रा लेई अज्ज बडलै 1 ज्हार 617 यात्रुएं दा जत्था भगवती नगर आले आधार शिविर जम्मू थमां कश्मीर घाटी लेइ रवाना होआ। 67 गड्डिएं च सुआर इस काफले च 1 ज्हार 343 मर्द, 228 महिला, 2 न्याणे, 83 साधु ते 21 साध्वियां शामिल हियां। इंदे चा 408 श्रद्धालु बालटाल ते 1 ज्हार 269 पहलगाम आधार शिविर लेई बडलै मुंह न्हरे 3 बज्जियै 35 मिंटे उप्पर रवाना होए।

<><><><><><>

## J&K Bank

जम्मू कश्मीर बैंक नै 2024-25 आले माली ब'रे दी अप्रैल शा जून आली तिमाही च पिछले ब'रे दी इस तिमाही दे मकाबले शुद्ध लाह च 27 प्रतिशत दा बाद्धा दर्ज करदे होई 415 करोड़ रुपें दा मुनाफा हासल कीता ऐ। जम्मू कश्मीर बैंक नै पिछले ब'रे अप्रैल शा जून दी अवधि च 326 करोड़ रुपें दा शुद्ध लाह हासल कीता हा। बैंक नै इक ब्यान च आखेआ ऐ जे मजूदा माली ब'रे दी पैहली तिमाही च ओहदी कुल औंदन 3 ज्हार 188 करोड़ रेइ ऐ जेहड़ी पिछले ब'रे इस अवधि च 2 ज्हार 885 करोड़ रुपे ही।

<><><><><><>

## Electoral Rolls

सूचना प्रौद्योगिकी विभाग दियां कमीशनर सैक्रेटरी प्रेरणा पुरी जेडियां जे उधमपुर लेई मतदाता सूचि पर्यवेक्षक बी हैन, होरें कल फोटू मतदाता सूचिएं लेई चला'रदे विशेष नजरसानी कम्में दा जायजा लैता। इस मौके उनें सरबंघत अधिकारिएं गी तैह् समें अंदर नमें मतदाताएं गी जोड़ने ते होर सरबंघत कम्में गी समें उप्पर मुकम्मल करने लेई गलाया।

<><><><><><>

## SDH R.S.Pura

जम्मू दे डिप्टी कमीशनर सचिन कुमार वैश्य होरें कल आर.एस.पुरा दे जिला अस्पताल दा दौरा लाया ते अस्पताल दी सुविधाएं ते सेवाएं दा जायजा लैता। डिप्टी कमीशनर होरें साबका मरीजें ते उंदे परोआर आलें थमां फोन राएं फीडबैक बी लैता ते प्रधानमंत्री जन औषधि केन्द्र दिएं दुआइएं गी इस्तेमाल करने लेई प्रेरित बी कीता।

<><><><><><>

## Women Cricket

तोआई महिलाएं दे एशिया कप टी-20 क्रिकेट च अज्ज भारत दा मकाबला श्रीलंका कन्नै दम्बुला अंतर्राष्ट्रीय स्टेडियम च दपैहरी 3 बजे शुरू होग। हरमनप्रीत कौर दी अगुवाई च भारतीय टीम 8मीं बारी एह् खिताब अपने नां करने लेई मैदान च उतरग।

<><><><><><>